



■ Rauf Qərib Alagöz

AYRILIQ NƏĞMƏSİ

Ürəyimin yarası,
Ürəyimi dağıladı.
Mən yağışı ağladım,
Yağış məni ağladı.

Yağıb töküldük yerə,
Torpaq ilə qarışdıq.
Palçıq olub, bərabər
Qayalara yapışdıq.

Quruduqca quruduq,
Sərtləşdikcə sərtləşdik.
Kədərli mövzu edib,
Ürəyimdə dərdləşdik.

Sonra da seçə dönüb,
Axdıq dolu gözlərdən.
Demə hər şey bitərmiş,
Ürək qıran sözlərdən.

AYRILMIŞIQ

Bu gün Günəş gecikibdir,
Ay da donub yerində.
Ulduzlar da çaşbaş qalıb,
Nə gündüzdü, nə də gecə.

Mövsümlərin yeri məchul,
Nə bahardır, nə də ki, qış.
Bulud göydən yerə enib,
Yerdən göyə yağır yağış.

Çaylar axır dağa doğru,
Dağlar özü dağa dönüb.
Dənizlər də susuz qalıb,
Dünya lap ilk çağa dönüb.

İnsanların üzü gülmür,
Gülənin də gözü gülmür.
Dinələnin sözü gülmür,
Bu bəşərin özü gülmür.

Bilirsənmi niyə belə
Hər şey olub qatqarışıq?
Bilmirsənsə, deyim, dinlə.
Çünki sənle ayrılmışıq.

BİRCƏ YALAN DEMƏ MƏNƏ

İstəmirəm. Sevmə məni,
Sevdiyini demə də heç.
Ağlat məni ən dərinədən,
Zildən ağlat, bəmə də keç.

Xoşbəxtlik də vermə mənə,
Varlığını yetinərəm.
Razıyam lap kor et məni,
Aydınlığı qoyma görə.

Dağ çək sevən ürəyimə,
Bir də çiçək bitirməsin.
Qoy yanıma hər gelişin,
Mənə sevinc gətirməsin.

Deyin gecə-gündüz, danış,
Mən qərğ olum qəmə yenə.
Nə istəsən et, qəbuldu,
Bircə yalan demə mənə.

NƏRDİVAN KİRPİKLƏRİM...

Nə vermədim, nə aradın,
Nədən əskik qoydum səni?
Gözlərimdən düşən qadın,
Ürəyimə oydu səni.

Sənin yerin ürəyimdi,
Nə işin var səhralarda?
Bilsən əgər sevgi nədi,
Dolaşmazdın oralarda.

Göz yaşlarım quruyubdur,
Yanaqlarım quraq yeri.
Qurban olum, ayağa dur,
Öz yerinə qayıt geri.

Layiq bilməm sənə yeri,
Al əlimi, özünü çək.
Nərdivan et kirpikləri,
Çıx gözümə düşdüyüntək.

SƏN FƏRQLİSƏN

Sənin əsəbin də fərqlidir, fərqli,
Yanımda dərdimin yuxusu gəlir.
Mənə qışqırdıqca nəfəsin ilə
Ağzından xoşbəxtlik qoxusu gəlir.

Əsəbdən titrəyən dodaqlarından,
İnan ki, qəlbimə sevinc süzülür.
Səni seve-seve çoxalır sevgim,
Sevdikcə sıraya sevgi düzülür.

Nə gözəl parlayır odlu gözlərin,
Bir xoşbəxt həyatdan bəhs eləyirlər.
Hirsindən göylərdə uçan əllərin,
Musiqi olmadan rəqs eləyirlər.

Sənin əsəbin də fərqlidir, fərqli,
Əsəbləş, yetər ki, susmasın dilin.
Bir alıq əsəbin xəbərcisidir,
Xoşbəxtlik yaşadan bir neçə ilin.

